

## Il-Kappella tal-Madonna tas-Samra - Ħamrun -

Kitba ta' Roderick Busuttil Roderick Busuttil  
Ritratti ta' Roderick Busuttil  
(Kitba mibnija fuq informazzjoni li tana Mario Coleiro)



Kappella ħelwa li tinsab fil-Ħamrun hija dik tal-Madonna tas-Samra. Din tinsab fuq l-għolja magħrufa Ta' Braxia. Biex tasal hdejha mit-triq prinċipali tal-Ħamrun, Triq il-Kbira San Ġużepp, trid iddur għat-triq tas-Suq l-antik u tibqa' tiela' sakemm tasal hdejn din il-knisja.

### Orìgini

Il-Ħamrun mhux xi post antik ħafna għax żviluppa biss f'dawn l-aħħar 150 sena. Izda l-inħawi fejn tinsab din il-knisja ħelwa, fuq l-għolja Ta' Braxia, huma antiki ħafna. Jidher li fl-antik f'dawn l-inħawi, kien hemm kappella ċkejna li kienet ddedikata lil San Nikola, li kienet magħrufa aħjar bħala "Ta' Braxja". Izda jidher li din il-knisja ntelqet ħafna tant li fiż-żjara tiegħu tal-1575, Monsinjur Dusina pprofanaha.



### Id-devozzjoni lejn il-Madonna ta' Atoċja



Jidher li wieħed negozjant sinjur mill-Birgu, Ġužè Casauri, li kien imur Spanja ta' spiss, irnexxielu jakkwista kopja sabiħa tal-kwadru għażiż tal-Madonna magħrufa "ta' Atoċja" li hemm f'Madrid. Ma' dan il-kwadru, li jinsab fil-kapitali Spanjola, hemm marbuta t-tradizzjoni li dan il-kwadru tpitter minn San Luqa Evangelista nnifsu u mħolli fil-belt ta' Antjokja, biex imbagħad dan ittieħed minn San Pietru lejn Spanja. L-isem Antjokja inbidell mill-Ispanjoli, u biż-żmien sar "ta' Atoċja", għalhekk dan il-kwadru beda jissejjaħ "*tal-Madonna t'Atoċja*".

Casauri żamm din il-kopja li kien ġab minn Madrid ġo daru flimkien ma' martu Isabella (jew Elizabetta, kif hemm miktub fil-lapida fil-knisja tas-Samra), kunjomha Spinaci, bint Toni Spinaci mill-Birgu wkoll. Jingħad li meta Isabella kienet għadha tarbija, matul l-Assedju l-Kbir, salvat b'mod mirakoluż. Dan seħħ għax matul l-attakki tat-torok ġgarrfet d-dar fejn kienet toqgħod u sfat mirduma. Kulhadd kien qata' qalbu li din t-tarbija setgħet għexet, imma b'għageb kbir ta' kulhadd, meta tneħħa t-terrapien, sabuha għadha ħajja.

Meta Isabella kibret iżżewġet lil Ġuże Casauri, li dejjem xtaq li l-koppja tal-kwadru tal-Madonna t'Atocja jitpoġġa go xi knisja fejn ikun jista' jinghata qima min-nies.

### Il-Bini tal-Knisja l-Ġdida

Casauri tefa' għajnejh fuq il-kappella mitluqa u mgarrfa ta' San Nikola ta' Bari fuq l-għolja ta' Braxia u iddeċieda li jerġa' jibniha mill-ġdid. Il-Knisja, ikbar minn dik originali, tlestiet fl-1630. Fdejn din il-knisja nbnew ukoll xi kmamar fejn Casauri u martu Isabella għexu bħala eremiti aħwa, bil-permess tal-konfessur tagħhom, sakemm mietu fl-1636 u 1646 rispettivament.



Jidher li l-koppja, li kellha devozzjoni kbira lejn ix-xbieha tal-Madonna t'Atocja, poġġewha f'din il-knisja li kienu għadhom kemm bnew. Hawnhekk id-dedika ta' din il-knisja nbidlet għal dik tal-Madonna taħt it-titlu ta' l-Assunta. Il-koppja stinkaw kemm felħu biex ixerrdu d-devozzjoni lejn dan il-kwadru li juri lil Madonna b'karnaġġjon iswed. Dan l-kwadru hu ta' stil Bizantin u kull min iħares lejha iħoss l-maestà tiegħu. In-nies malajr ingibdu lejn din ix-xbieha, u malajr laqqmuha *Tas-Samra* minħabba l-karnaġġjon skur tal-Madonna.



### Il-Knisja

Kif għedna l-koppja Casauri poġġew il-kwadru tal-Madonna t'Atocja fl-artal prinċipali tal-Knisja. Izda appartat dan l-artal, fil-Knisja nsibu 4 artali oħra. Dawn huma ddedikati lil San Lawrenz, San Nikola ta' Bari (it-titular l-antik tal-knisja), San Ġużepp u San Karlu Borromeo. Fil-Knisja nsibu wkoll statwi ta' San

Ġużepp, id-Duluri, il-Qalb ta' Ġesù, San Gejtanu u dik ta' Santa Marija li kull sena ssirilha l-festa fil-15 t'Awwissu. Fil-Knisja hemm ukoll numru ta' kwadri *ex-voto* li ngħataw bħala ringrazzjament għal xi wegħdiet li nqalgħu minn xi devoti tal-Madonna.



Fil-Knisja hemm midfuna l-koppja Ġużè u Isabella (fil-lapida jidher l-isem "Elizabetta") Casauri, u dawn jifakkru permess ta' lapida li hemm, biex qatt ma jiġhassar l-kontribut ta' dawn iż-żewġ benefatturi kbar lejn din il-knisja. Dan jikkonfermawh l-atti taż-żjara tal-Monsinjor Alpheran li għamel f'din il-knisja fl-1736.

Ħdejn il-knisja hemm id-dar tas-Sorjiet ta' Nuzzu (Uljed il-Qalb ta' Ġesù) li twaqfu f'dan l-Istitut stess minn Suor Maria Tereža Nuzzo fl-1903. Il--fdalijiet tal-fundatrici Suor Maria Tereža Nuzzo tpoġġew f'din il-knisja fl-2007 f'monument ta' l-irĥam li thejja apposta.

### San Ġorġ Preca u l-Knisja Tas-Samra

Din il-knisja fis-seklu 20 reġġhet intelqet u fil-fatt ġiet ipprofanata. Għal ħafna żmien min kien jiehu ħsiebha kien jiftaħha biss darba f'sena, kull nhar il-15 t'Awwissu fil-festa ta' l-Assunta.

Dun Ġorġ Preca, illum iddikjarat qaddis, rabat qalbu magħha u reġa' qajjem id-devozzjoni tal-15 ta' kull xahar. Huwa kien jistinka kemm jiflaħ biex ixerred id-devozzjoni lejn ix-xbieha tal-Madonna tas-Samra. Id-devozzjoni malajr reġġhet żdiedet tant li l-knisja reġġhet ġiet irranġata, biex reġa' beda jsir il-quddies fiha kuljum.

Apparti hekk fil-festa ta' l-Assunta kull nhar il-15 t'Awwissu, bdiet issir purċissjoni bil-vara ta' Santa Marija fit-toroq ta' madwar il-knisja. Din il-festa għadha ssir sal-lum fejn il-knisja tintrama bid-damask u oġġetti oħra għal okazzjoni. Fir-Randan isiru wkoll xi korsijiet ta' l-esercizzi fil-Knisja.



Il-Knisja illum tinsab f'kundizzjoni tajba ħafna u tinfetaħ kuljum għall-quddies.